

(3) श्री लवकुश चरित झांकी

दृश्य पहिरियों

(स्थान : श्रीवाल्मीक आश्रम परिसर । अश्वमेघ यज्ञ जे घोड़े खे पकिड़े घोड़े जे रक्षकनि खे श्रीलवकुश कुमारनि सहज में परास्त करे भजाए छदियो । उन खां पोड़ श्रीभरतलाल, लक्ष्मणलाल ऐं शत्रुघ्न कुमार घोड़े खे छड़ाइण आया पर उहे बि हिननि कुमारनि खे जीते न सधिया ऐं श्रीअयोध्या मोटी विया ऐं विजया कुमारनि श्री हनुमंत देव खे पकिड़े अची श्री स्वामिनि महाराणीअ जे कुटिया जे भरिसां हिक वृक्ष जे हेठां विहारे छदियो ।)

लव : (हनुमंत देव खे) बस ! बस ! हे ग़ाढ़े मुखवारा महाशय तूं हाणे हिते वेठो रहु जेसीं तुंहिजो मालिकु पाण अची न छड़ाए ।

कुश : हा जेसीं असी मोटी अचूं तेसीं वेही हिन वण जा पन ऐं टारियूं गणि ।

(कुटिया में श्रीजू महाराज बालकनि जी वाणी बुधी)

श्रीजू : हीउ त बिन्हीं बालिइनि जो मिठे आवाजु
आहे पर कंहि सां ग़ाल्हाए रहिया आहिनि । अजु ऐदी देरि छे
कई अथनि अचण में ।

लवकुश : (कुटिया में घिड़ी) सतिगुर वाल्मीक महाराज
जी जै । करुणाधाम माताश्री अ जी आशीर्वाद जी जै ।

श्रीजू : (आश्चर्य सां) अजु छा आहे ? (बालकनि खे)
लाल ! तवहां बई सुबुह खो काथे विया हुआ ? एतिरी देरि छे
कई अथव मोटण में ?

लव : असां बई परीक्षा वठण विया हुआ सीं ?

श्रीजू : परीक्षा ? कंहिजी परीक्षा ? छा लाइ परीक्षा ?

लव : परम करुणामयी माता जे आशीर्वाद जे बल
प्रभाव जी ।

काथे सिर हुआ काथे धड़ हुआ काथे बड़िछियूं काथे माला
उढ़नि पिया सभु हवा में ज़णु कपह जा ठहियल वाला ।

सचु माता श्री ! चुटिकीअ में असां जे तेजु बाणनि सारी
सैना में हा हा कारु मचाए छदियो । चइनी पासनि खां दुहाई
दुहाई, बचायो, बचायो जा आवाज अचण लगा । माता श्री !
हलो हली पहिंजे कननि सां पंहिजी संतान जे जय जय कार
जी धुनि बुधो ।

श्रीजू : बचिड़ा ! तुंहिजी गाल्हि त मूंखे समुझु में ई
न थी अचे । कुछु खोल चउ ।

लव : मिठी अमां ! मुंहिजे चवण जो मतिलबु आहे त
जहिड़ी अ तरह अजु ताई असां बई भाउर अयोध्या जे
महाराज जे चरित्र खे गार्इदा रहिया आहियूं, अजु खां पोइ
अयोध्या वासियुनि खे असां जो चरित्रु गाइणो पवंदो ।

असां बन में जनमु वरितो श्रीराम रघुवंश वंश में ।

बलु मगर हिकिड़ोई आहे असां जे अंश अंश में ॥

कुश : हा माता श्री ! असां अजु साबितु कयो आहे त

असां जहिड़ी रण रीति जो ज्ञाता कोन्हें जग में कोई ।

जीते संधू था लंका बि तेजु देखारियो आ साई ॥

श्रीजू : (विस्मय सा) हे छा ! तवहां जे चपिड़नि मां मां पहिरियों दफो अभिमान जा अखर बुधी रही आहियां । मुनीश्वर त सदां तवहां खे नम्रता जो पाटु सेखारियो आहे । पोइ तवहां हीउ अभिमान जूं ग़ाल्हियूं किथां सिखियूं आहिनि ।

लव : बियो किथां, क्षत्रियुनि जे रूप में आयल सिपाहियुनि खां ।

श्रीजू : कहिड़ा सिपाही लाल ?

कुश : उहे जेके पंहिजे राजा जे घोड़े जी पूरी सम्भाल बि न करे सधिया ।

श्रीजू : कहिड़ो घोड़े ? कंहि जो घोड़ो ?

लव : अश्वमेघ यज्ञ जो घोड़ो ।

श्रीजू : अश्वमेघ यज्ञ जो घोड़ो ? अश्वमेघ यज्ञ त अयोध्या जो श्रीमहाराजु करे रहियो आहे । उहो घोड़ो हिति कीअ आयो ?

कुश : हा मिठी अमां ! यज्ञ जो घोड़ो सिपाही वठी
विश्व विजय लाइ घुमी रहिया हुआ । असां दिठो, विश्व विजय
असां जे हूंदे कीअ थींदी । असां पंहिजे पराक्रम सां उहो घोड़ो
सिपाहियुनि खां खसे वरितो आहे ।

लव : युद्धि जो अभ्यासु हो, आन हुई ऐं टेक हुई ।
ब ढेदाहुं, लाखो होदाहुं पर थी विया सभु छुई मुई ॥

कुश : इन तरह भजंदा विया जियं प्यासा समुद्र जे तरफि ।
पुठी हुआनि असां जे तरफि ऐं मुंहु अयोध्या जे तरफि ॥

श्रीजू : (घबराइजी) पुटिड़ा ! हे छा था चओ ? सुजागु
त आहियो, अखियूं खोलियो । तवहां बई पक ई सुपनो दिंसी
आया आहियो ऐं उन जे नशे में ई ग़ाल्हाए रहिया आहियो ।

लव : न अमां न ! तलिवारुनि ऐं भालनि वारनि
शिकारियुनि सां जियें बन जा ब शीह भिड़ंदा आहिनि तियें
जंगि जे मैदान में सभिनी खे दकाए छड़णु, पूरी सेना खे पंहिजे
तीक्षण बाणनि जे वसिकार सां अयोध्या दे भजाए छड़णु ।

सुग्रीव, शत्रुघ्न, अंगद ऐं हनूमान जहिड़ा वीर, मेघनाद विजयी
लक्ष्मण लाल जहिड़े प्रतापी खे बि पराजित करे माता जे
शक्ति वान पवित्र खीर जो प्रतापु देखारणु भला सुपनो कींअ
थो थी सघे । हे अमां जान ! असां खे आशीश दियो त सदां
अहिड़ा सुपना दिसंदा रहूं ।

कुश : जे को बि सनिमुख अचे सो इयें ई भजंदो रहे ।

असां सुपने में हुजूं ऐं धनुषु गाजंदो रहे ॥

मोतु बाणनि खे चवे धनुष खे प्रलय चवे ।

रघुवीर भी जे सामुहूं अचे त जै लवकुश जी चवे ॥

श्रीजू : त पोड़ लाल ! इहो तवहां जो भ्रमु या सुपनो
नाहे ? इन खे सुरति वारी वाणी कींअ चइबो । जेकी तवहां चई
रहिया आहियो उहो सचु कींअ आहे ?

लव : मिठी मायड़ी ! तवहां जे बचनि अजु ताई
कदहीं कूडु कीन चयो आहे ऐं न सोचियो आहे ।

छल कपट ऐं कूड़ खां सौ कोह परे आहियूं बेई ।

जग पूज्य सती अमां जा बचिड़ा आहियूं असां बेई ॥

श्रीजू : (दुःखी थी) हाय ! हाय ! सीआ तो पोयें जन्म
में अलाए कहिड़ो करम क्या आहिनि जो हिन जनम में अत्रां
ताई तुंहिजे दुखनि जो अंतु न थो थिये । छ कयुव हे अबोध
बालको तवहां ! ही छ करे रहिया आहियो ? छ मां हिननि
दीहनि दिसण लाइ ई तवहां खे धनुष बाणु धारणु कंदो दिसी
पंहिजे दुःख खे विसारे संतोष जो अनुभवु पिए कयो आहे । छ
हिन दीह दिसण लाइ मां तवहां खे वीर धुरीणु ऐं अजेय बणण
जी पिए आशीश कई आहे ।

जेकदही मां ज़ाणां हां त दुखु दीदी सन्तान भरी
त खसे वठां हां धनुष भी ऐं भर्जी छदियां हां बाण भी ॥

कुश : माता श्री ! असां खे इहो आशा हुई त हिन
पहिरीं सार्थक विजय ते असां खे “वीर पुटिड़ा” “विजयी पुटिड़ा”
चई छाती अ सां लाए प्यार करे आशीष दीदौ । पर माता !
तवहां त पाण इन में दुःखी थी रहिया आहियो । इयें थो भासे
त असां श्रीरामचंद्र महाराज जी सेना खे घायलु करे वदो
अपराधु करे वेठा आहियूं जंहि करे असां जी अमां जान जो
हृदयु दुःखी थी रहियो आहे ।

लव : कुरिब भरी ममतिणि अमां ! मां सचु थो चवां
त हिन विजय प्राप्त करण में असां को बि अहिड़ो दुष्कार्य न
कयो आहे जो असां लाइ लज जो कारणु बणिजे ऐं तवहां लाइ
दुःखी थियण जो सबबु थिये ।

जे आन खोहिजी वई हुजे त खसे वठो धनुषु बाणु ।
हलो हली युद्धि भूमि में दिसो पाण प्रतक्ष प्रमाणु ॥
(बई बाहरि वज्रनि था) असां हिक क्षण में अचूं था ।

श्रीजू : बसि दया मय प्रभू बसि !

हिन जीवन खां मुक्त करि हाणे दंगे थो संसारु ।
जो जो दुखु दिसणो हुजे सो देई छदि हिक वार ॥

कुश : (हनुमंत देव खे अंदरि वठी अची करे) हिन
जगत जी पूज्य ऐं करुणा मई देवी अ खे प्रणामु करि त तुंहिजो
दोषु माफु थिए ।

श्रीजू : (विस्मय सां हनुमंत देव खे दिसी) हा ! हा !
मां कंहिखे बंदी अ जे रूप में दिसी रही आहियां ? (वेझो अची)
अरे हनूमानु, मुंहिजो प्रिय धर्म पुत्रु ?

हनुमंत देव : (दुख ऐं विस्मय में) हे केर आहे !

सती शिरोमणि करुणा मूरति माता श्री जानकी ? हिन वेष
में ऐं हिन बन में ? (भरिसां चरणनि में किरी प्रणामु थो करे)

श्रीजू : पुत्र कपिनन्दन ! तूं ऐं हिन अवस्था में ? मां
छा दिसी रही आहियां ?

हनुमानु : कृपालु माता ! उभिरणु, बदलिजणु ऐं वरी
अस्त थियणु इहे सृष्टि जा अमिट नियम आहिनि । जेकदही
समय पाए जीव जी अवस्था न बदिलजे त पोइ हूं पाण खे
ईश्वर समान अजरु अमरु ज़ाणी वदो अभिमानी थी पवंदो ऐं
सुपथ भ्रष्टु थी वेंदो ।

श्रीजू : बचिड़ा लवकुश ! तवहां खे त मुनीश्वर पंहिजी
अमृतमयी वाणी अ जो पानु करायो आहे ऐं सम्पूर्ण रामायणु
कंठस्थ करायो आहे । अजबु आह त रामायण जा ऐतिरा ज़ाणूं
थी बि तवहां हिन महापुरुष जी महिमा खे न सुजातो । खोलियो
खोलियो हिन जा बंधन, मुक्ति कयो हिन खे । (हनूमान खे)
महावीर ! बचनि जी समुझ ऐं बुद्धि बचकानी थींदी आहे तूं
हिननि खे क्षमा कजि ।

कुश : छा लाइ मिठी अमां ? असां जी समर भूमि में
विजय पाइण लाइ ?

श्रीजू : बसि लाल बसि करि ! बड़ै सिर झुकाए गोदा
खोड़े हथ जोड़े करुणा निधान स्वामी अ जे हिन परम भक्त
खां माफी वठे । तवहां जे कयल कठोर ऐं बे अदबी अ जे कार्य
लाइ क्षमा जरूरी आहे ऐं अपराध जो प्रायश्चित्तु बि इहो आहे ।

हनुमानु : (हथ जोड़े) न मातेश्वरी न ! हिननि वीर धुरीण
बालकनि को अपराधु कोन कयो आहे । हिननि मूं खे ऐं
श्रीरघुनाथ जी सेना खे छल सां न पर बल सां ही परास्त कयो
आहे । इन करे बड़ै बालक साराह ऐं धन्यवाद जे लाइकु
आहिनि । जहिड़ो सुन्दरु ऐं प्यारो रूपु अथनि अहिड़ोई आहे
संदनि पराक्रमु ऐं बलु ।

जहिड़ो सुन्दर रूप में तहिड़ा हिन बलवान ।

साहस में सागर सम ऐं वीरता जी खाणि ॥

अहिड़ो कहिड़ो वीरु हो जंहि खे जीतियो ना हनुमान ।

तंहि बि हिननि जे अगियां सिरु झुकायो पाण ॥

छा अंगनि जी सुडोलता छा तप तेज महान ।

अंग अंग जी लावणियता प्रभू श्रीराम समान ॥

जै चवां जयड़ी चवां घोरे छदियां जीउ जानि ।

धन्य धन्य माता पिता जिनि जी ही संतानि ॥

(महिरिषि वालमीक जो बुधंदे अचणु)

महिरिषि : उन देवी अ जो नाम आहे पुण्य मई प्रतिमा
कल्याणमयी श्रीसीया ।

अंश उनजी आत्मा जा ही आहिनि भ्राता बेई ।

दुखी दिलि रघुवीर जा सुखदाता ऐं त्राता बई ॥

हनुमानु : (अचिरज ऐं हर्ष सां) सतीगुर स्वामिनि जी
शीलवान संतानि ऐं प्यारे रघुवीर जा बलवान पुटिड़ो तवहां जी
जै हुजे । तवहां जे जस ऐं प्रताप जी सदाई जै थींदी । मां प्रभू
श्रीराम जो सेवकु तवहां खे वार वार नमस्कारु थो करियां ।

लव : मुनीवर ! छा हिन सृष्टि में हिक नाले वारियूं
ब देवियूं आहिनि । तवहां असां जी माता श्री अ जो कहिड़ो
नालो बुधायो ।

कुश : गुरुदेव ! कृपा करे हिन रहस्य खे खोले बुधायो ।

महिरिषि : हा बरिड़ा ! पूरे परिचय कराइण जो समय

अची वियो आहे । तवहां जी माताश्री जनक नंदिनी, श्री दशरथ कुलवधू, महाराणी श्रीसीआदेवी आहे ऐं तवहां जो पिता आहे अयोध्या नरेशु मर्यादा पुरुषोत्तम अखिल जगत नायकु प्रभू श्रीरामचंद्र साई ।

कुश : उहो महाराजु जंहिजो नालो तवहां जे सेखारियल श्रीरामायण जे अखर अखर में अंगूठी अ जे हीरे जे समान चमकी रहियो आहे । छ उहो श्रीरामचंद्र ?

महरिषि : हा लाल ! उहोई प्रभू जंहि जे नाम में सभिनी पापनि खे नाशु करणवारी मिठास आहे । जंहिजे दर्शन सां आत्मा खे सुखु थो मिले । जंहिजी अखियुनि में प्रेम जी गंगा वसी रही आहे । जिनि जे वचननि में सामवेद जो संगीतु भरियलु आहे । जंहिजो हृदय धर्म, न्यास ऐं पुण्य जो तीरथु आहे । जिनि जे चरणनि में टिन्हीं लोकनि जी जै जो निवासु आहे । उहो जगत आधारु, धर्म धुरंदडु प्रभु श्रीरामचंद्र ।

उन्हीय जे दिलि जो दीपकु आं उन्हीअ जे अखियुनि जो तारो आं ।

हू प्यारो आ सारे जग जो, उन्हीय जो तूं ई प्यारो आं ॥

लव : मिठी अमां ! छा इहो सचु आहे । सचु बुधाइणु
अपराधु त नाहे न ? पोइ तवहां अजु ताई इहो सचु असां खां
छे लिकायो आहे ?

श्रीजू : पुटिड़ा ! केतिरा सच पंहिजे समय ते ज़ाहिरु
थींदा आहिनि । क्षत्रीय जो गौरवु राजकुमारु थियण में नाहे पर
विजय ऐं जस पाइण में आहे । स्त्री अ जी महानता महाराणी
चवाइण में न थींदी आहे पर धर्म, पुण्य ऐं सत्य पालण में ई
थींदी आहे । इन करे ई लाल तवहां खां इहो भेदु लिकलु
रखियो जियें तवहां पंहिजे ई बलिबूते ते पराक्रमी बणिजी
यशस्वी थियो । मां न थे चाहियो त मुंहिजे फिटल भाग्यजी
छाया तवहां जे बचपन ते पवे ऐं तवहां जी खुशी दुःख जे
आंसुनि में बुढ़ी वजे । छे त न अयोध्या रही ऐं न अयोध्या जो
राज भवनु, न मुकुटु ऐं सिंहासनु । न हुई प्रजा ऐं न थे थी
प्रजा जी जै जैकार धुनी । तवहां संसार खे कीय विश्वासु
दियारे सघो हां त तवहां अयोध्या जा राजकुमार आहियो ।
गेडुआ सोन जे छट बदिरां, वणनि जे पननि जी छांव
रतन जटित महिलनि बदिरां, कखनि जे छपर हेठां जीवन
गुज़ारण वारी तवहां जी हीअ भिखारिणी माता । उन दीन

दुखियारी माता जा बचिड़ा हूंदे चक्रवर्ती महाराज रामचन्द्र जा
सिकी लधा बालक आहियो इन गाल्हि खे भला केरु मजे हां ।

थियो न दुखी मुंहिजे दुःख में हीअ प्रियतम लाइ कुरबानी आ ।

जीवनु आ वीरान बन जियां जंहि में छांव न पानी आ ॥

मुंहिजूं पलिकूं लिखनि थियूं नितु हिन चहिरे तां रामायणु ।

हिननि अखियुनि जो हर आसूं राम सिया जी दर्द कहानी आ ॥

महरिषि : देवी ! पुत्री ! हाणे इहा आंसुनि जी कथा पिता
ऐं पुत्रनि, पति ऐं पत्नी अ जे मिलाप सां समाप्त थियणु थी
चाहे ।

वयो होसि मां हथें खाली वठी सुखु शांति आयो आं ।

हलु हाणे मुंहिजी बचिड़ी वठण तोखे मां आयो आं ॥

तपोबन दे निहारिनि थियूं अयोध्या धाम जूं अखिड़ियूं ।

तुंहिजे लाइ वाझाइन थियूं प्यारे रघुनाथ जूं अखिड़ियूं ॥

श्रीजू : मुनिश्रेष्ठ ! मुनिवर ! तवहां इन्हनि मधुर
आश्वासन जे वचननि सां मुंहिजी दिलि जी मुरझायल वलि जे
मथां अमृतु छिड़िके रहिया आहियो । मुंहिजे जागंदड़ दुख खे
सुखनि जा सुपना देखारे रहिया आहियो । न न इहा सभु

विधिना जी माया आहे कूडो दिलासो आहे । गुरुदेव ! संसारजी सतायल, पति खां भुलायल मूं अभागिणि जे भाग्य में सुखु लिखियलु ई कोन आहे ।

महरिषि : बचिड़ी ! मां पंहिजे इष्टदेव श्रीरामचन्द्र जो कसमु खणी ।

श्रीजू : बसि, देव, बसि । अचो अचो देव लोक जूं देवियूं, सुहागिणियूं, भागशालिनियूं माताऊं, अचो पंहिजी दुखिया सीआ, ऐं उन्हीअ जे बालिइनि खे धन्यवाद दियण अचो । अजु बारहनि वरिहियनि खां पोइ मुंहिजे स्वामी अ मुंहिजी मांग में भरण लाइ सुहाग भरियो सिंधुरु मोकिलियो आहे । आंसुनि जे तलाव में खिल खुशी अ जा कमल खिलण वारा आहिनि । मुंहिजे जीवन जी युद्धि में सत्य ऐं निष्ठा जी जै थी आहे । (कुछु वीचारे) हे छा ? मां त कदहीं बि दुख में बेहोशु न थी हुआसि । पर हीअ सुख जी कामना ऐं आभासु मूंखे अवश्य बांवरो बणाए छर्दीदो । हे दिसो माता कौशल्या देवी मूं खे आशीर्वाद देई रही आहे । सरियूं देवी अ जूं लहिरियूं हथ खणी मूं खे प्रणामु करे रहियूं आहिनि । सारी अयोध्या श्रीराघवेंद्र स्वामी अ जे चरणनि में लिपिटिजी मुंहिजे स्वागत लाइ अची

रही आहे । सीआ, ओ सिआ भाग्यशालिनी सीआ, सीआ,
सीआ !

लवकुश : (प्रेम में विहिवल थी) ओ मिठी अमां ! प्यारी
अमां !

महरिषि : शांति देवी ! शांति बचिड़ा ! शांति थियो !
परम आनंद जी क्षण अची वेई आहे ।

(श्रीजू महाराज डोली अ ते चढी अची रही आहे । प्रजावासी,
हनुमानु, भरतलालु, लखणलालु, सुग्रीवु, विभीषणु, अंगदु आदि अनेक
प्रतिष्ठिति अवधवासी पोयां पोयां जै जैकार कंदा
अचनि था ।)

आई आई जनक जी ज़ाई । ओ मंगल बधाई ओ मंगल बधाई ।
बारह वरिहिय जे का रही तपोबन अयोध्या में हुई ऊंदहि जंहि बिन

आयो हाणे समयु सुखदाई । ओ मंगल

राजदुलारा लवकुश प्यारा सारी अयोध्या जा जीवन सहारा

घर घर खुशिड़ी छाई । ओ मंगल

अजु पिता ऐं पुटिड़ा मिलंदा मन कमल सभिनी जा खिलंदा

थियो रंगनाथु प्रभू सहाई । ओ मंगल

युगल मिलण जी शुभ घड़ी आई जै जै धुनि सां वजे थी शहनाई
सदा जियनि श्रीसिया रघुराई । ओ मंगल

(राजभवन में सभा में महाराज श्री बृजमानु आहिनि,
गुरु वशिष्ठ आदि भी बृजमानु आहिनि)

श्रीराम : (श्रीगुरुदेव खे) हे मुनिवर ! मां तवहां जी
अनुकम्पा सां राजधर्म रूप तूफानी समुंड में पंहिजे कर्तव्य जी
बेड़ी काहे रहियो आहिया । तवहां जी कृपा सां ई हीअ बेड़ी
चिंता रूप अंधेरी राति में दुखनि रूप लहिरियुनि ऐं कारनि
कारनि बादलनि में बुंदी चढ़ंदी, उभिरंदड़ चन्द्रमा वांगुरु
अगिते वधी रही आहे । इनमें मुंहिजे प्रयत्न जी न पर तवहां जी
शिक्षा ऐं आशीर्वाद जी ई जै आहे ।

गुरुदेव : महाराज रामचंद्र ! इहे वचन तुंहिजी वढ़ाई
देखारे रहिया आहिनि । मां वशिष्ठु तोखे कहिड़ी शिक्षा आशीर्वाद
ढ़ई सघंदुसि । तूं पाण हिन संसार वास्ते आदर्श ऐं आशीर्वाद
जो सरूपु आहीं ।

(महारिषि बाल्मीक सां गदु लवकुश कुमारनि जो प्रवेश)

हनुमानु : (निमी करे) दिसो दिसो महाराज दिसो । कहिड़ो न तेजोमय दृष्यु आहे । कविता ऐं कथा जो सूरजु श्रीबालमीकु देवु पंहिजे सजे ऐं खबे पासे बिनि चन्द्रमा समान राजकुमारनि जे वैभव वारनि बालकनि सां अची रहियो आहे ।

महारिषि : (वेझो अची) श्रीअयोध्या नरेश जो सदां मंगलु हुजे । सदां प्रजा जो कल्याणु थिए ।

श्रीराम : (महारिषि ऐं बालकनि खे निहारे) अहा, हा, अत्यंत मधुर मूरति, उहेई आनंद भरियूं अखियूं, उहोई तेजु ऐं प्रतापु । मां कहिड़ो न अभागो आहियां जो प्रजा जी आज्ञा खां सवाय पंहिजी प्यारी संतान खे बि छाती अ सां न थो लगाए सघां ।

गुरुदेव : रिषिवर ! हिननि जी पुण्यमयी माता किये आहे ?

महारिषि : मां पुण्यमयी देवी श्रीसीआ जे अचण जी सूचना दियण वास्ते हिननि बालकनि खे पाण सां गदु पहिरियाई वठी आयो आहियां । देवी सिआजी थोड़ी देरि में लक्ष्मण लाल सां

गदु अचणवारी आहे । (बालकनि खे) प्यारा बालको ! हेदे दिसो
पुण्य ई जंहिजे बलु आहे, धर्म ई जंहिजो प्रधानमंत्री आहे,
नियाउ ई जंहिजो सेनापती आहे । दया क्षमा ऐं उपकार जंहिजा
राज अधिकारी आहिनि, सत्यु ई जंहिजी राजनीति आहे उहो
श्रीअयोध्या पति रामचंदु हे ई आहे । पंहिजे प्रतापशाली मरियादा
पुरुषोत्तम पिता खे प्रणामु कयो ।

लवकुश : (हथिड़ा जोड़े प्रणाम कंदे) त्रिलोक विजयी
महाप्रतापवान पिताश्री ! महरिषि वालमीक जा शिष्य लव ऐं
कुश तवहां जे श्रीचरणनि में प्रणामु था करनि कृपा करे असां
जो नमस्कारु स्वीकारु कयो ।

महरिषि : (बालकनि खे) ब्राह्मणनि, तपस्वयुनि, मुनियुनि
खे सेवा सां संतुष्टु करे प्रसन्न करणु ई पृथ्वी अ जे राजा जो
धर्मु आहे । तवहां अजु ताई बृह्मणनि जे रूप ऐं तपस्वयुनि जे
वेश में रहिया आहियो, इन करे पंहिजे राजपिता खां प्रेम जो
दानु घुरो ।

लव : प्रभु ! प्रेम जो दान ?

महरिषि : हा पुत्र ! प्रेम जो दानु ?

लव : पिता श्रीरामचंद्र खां ?

महर्षि : हा लाल !

लव : प्रभू ! इहो तवहां जो विश्वासु ऐं भगति आहे ।

पर भगवन् ! असां जो महाराजु श्रीरामचंद्र महादानी ऐं
धनवानु हूंदे बि असां खे प्रेम जो दानु न देई सघंदो ।

महर्षि : लव ! लाल लव !

लव : कृपाल गुरुदेव ! विहांव मण्डप में वेदी अ ते
वेही जंहि हथिड़ो वठी, वदड़नि ऐं बृह्मणनि जे रूबरू धर्म ऐं
ईश्वर खे साक्षी करे जंहि देवी अ खे अन्तिम साह ताई पंहिजी
दुःख सुख जी संगिनी मजी निबाहण जी प्रतिज्ञा कई हुई, उन
प्रतिज्ञा खे बचपन जो खेलु समुझी जंहि जुवानी अ में ई भुलाए
छदियो । जंहि सती साधवी अ पंहिजे प्राणनाथ खे, पंहिजो
ईश्वरु समुझो, लोक परिलोक जो सम्भालींदडु जातो, उन जी
सेवा, श्रद्धा ऐं सनेह सां जंहि विश्वासघातु कयो, जंहि देवीअ
सारो जीवन पंहिजा सभु सुख पंहिजे स्वामी अ जे चरणनि में
अर्पणु करे छदिया जंहि परम पावनु महिषी अ जो रोमु रोमु
दुःख जे बाहि में जलंदो हुआ भी पति देव जे चरणनि सां ई

प्रेम कंदो रहियो, उन सां प्रेम जो नातो क्षण में कचे धागे वांगे
छिनी छदियाई, उन विरहिणि देवी अ जी प्रेम जी वलि खे
प्रजारंजन लाइ विरह जी बाहि में झुलिसाए छदियो, इहोई त
आहे उन धर्म धुरंदड़ महाराज जो प्रेम जो सचो रूप ।

हे ईश्वर, हे गुरुदेव ! मूं खे माफु कजो । पिता श्रीरामचंद्र
वटि धर्म आहे, बलु आहे, ज्ञानु आहे, पराक्रमु आहे, प्रजा जी
खुशी अ जी सार आहे, पुण्यु आहे पर उन मर्यादा पुरुषोत्तम
वटि प्रेम जी हिक कणी बि कोन थी दिसिजे ।

कुश : कृपाल सतिगुरु ! सचु त उन वटि न फकति
प्रेम जी कमी आहे पर उन वटि त न्यायु भी कोन आहे । हे
रिषीवर ! तवहां पंहिजी अमृतमयी कविता में जंहि श्रीरामचंद्र
जी धर्मपत्नी अ जे धर्म कर्म जो वर्णनु कयो आहे उहो वर्णनु
जेकदहीं सत्य आहे, तवहां जी रुगो कल्पना न आहे, तवहां जी
लेखिणी तवहां जो काव्यु, तवहां जो रचियलु रामायणु जेकदहीं
सत्यकथा आहे त पोइ पतिवृतु ऐं पवित्रता ऐं माताश्री बई हिकु
आहिनि ब रूप हूंदे बि ब न आहिनि ।

सतिगुर स्वामी ! चोरनि, डाकुनि लुटेरनि खे बि पंहिजी
सफाई दियण खां सवाइ दंडु न दिबो आहे । त पोइ कहिडे
न्याय शास्त्र जे आधार ते श्रीजू जे सत्य असत्य जो निर्णयु
कयो वियो । कंहि अची उन महान देवी अ जे उबतड़ि साख
दिनी । रुगो बुधे जी ग़ाल्हि ते ई एदो वदो फैसलो कयो वियो ।

प्रभू ! मां पंहिजी स्पष्टवाणी अ लाइ हथ ब़धी माफी थो
घुरां । पिता श्रीरामचंद्र जूं ! मूं खे क्षमा कजो, हे अयोध्या नरेश !
मां वरी बि थो चां त तवहां वटि प्रेमु बि कोन आहे ऐं न न्यायु
आहे ।

महरिषि : सावधान ब़ालको ! तवहां पंहिजी माता जे
दुःख खे सम्भारे दुःखी थी पिताजी मर्यादा खे भुली रहिया
आहियो । यादि कयो ! तवहां जी संत सरूपु माता इन दुःख
लाइ पंहिजे भाग्य खे ई दोषी समुझो आहे । पंहिजे स्वामी अ ते
कदहीं बि दोहु न मढ़ियो आहे ।

श्रीरामचंद्र : मुनिवर ! हिननि खे चवणु दियो । हिननि खे
श्रीसीआ जे बारे में चवणु दियो । तवहां जी आज्ञा हिननि खे
चुप त कराईदी पर मुंहिजी दिलि में उथंदड़ दुख जी बाहि कीअ

विसामंदी । प्रभू ! कृपा करे क्षमा कयो ऐं मुंहिजे हृदय सां कनु
लगाए बुधंदो त उते बि हिननि जो ई आवाजु बुधण में ईदो ।

दांह करे मुंहिजी दिलि चवे थी सिय जहिड़ी का सती न आहे ।

वज्र कुलिश खां बि कठोर राम जहिड़ो पती न आहे ॥

(लक्ष्मण लाल जो अचणु)

लक्ष्मण : श्रीसीआवर रामचंद्र जी जै । श्रीयुगल सरकार
जो जीवन्, सर्वदा सुख ऐं शांति सां प्रफुलित रहे ।

कमलकली दिलि खुली दुख जी मौसम जो अन्तु आयो

अयोध्या जे लाइ वरी लक्ष्मणु वठी बसंत रितु आयो ॥

सभु दरबारी : राज राजेश्वरी श्रीसीआ देवी अ जी जै ।

अवध नरेश ऐं महाराणी अ जी जै ॥

श्रीजू : दासी सीआ त जीवन धन महाराज जे श्री
चरणनि में प्रणामु थी करे ।

श्रीराम : (सिंहासन तां उथी) सीआ ! सीआ !

श्रीजू : नाथ ! नाथ ! स्वामी ! स्वामी !

घोर अन्धेरे में जीवनु हो ऐं आंसुनि जी बरिसाति हुई ।

तवहां जे मुख तेज बिना सीआ लाइ दींहु बि राति हुई ॥

भाग्य जागिया अखियुनि जा जो दूरि अंधेरो अजु थियो ।

मुख कमल दर्शन सां जीवन में आहे सवेरो थियो ।

श्रीराम : अ हा ! हा ! दुःख में भी दोरापो न पर शुभ
आशीश आहे । घृणा कान्हे । क्रोधु धिक्कार कान्हे । उहोई
विश्वासु आहे, उहाई श्रद्धा आहे, उहोई प्रेमु आहे ऐं आहे उहोई
अटलु भक्ति । अजु बि तवहां जे हृदय में पवित्रता सां भरिपूरु
परा प्रीति जो सरूपु दिसी मां धन्यु थियुसि ।

हिन राज जे सागर में मूं खे सहारो न आहे कोई ।

हिमथ जो हथड़ो देई मूं खे बचायो आ तोई ।

दया योग्य ना हिनि अप्राध मुंहिजा

तदही भी तवहां खां दया मां घुरां थो ॥

सदा साणु रहिजो, कदही कीन छड़िजो

इहाई देवनि खां दुआ मां घुरां थो

(युगल सरकार लव कुश कुमारनि खे गोदि करे राज
सिंहासन ते बृजमानु था थियनि सभेई दरबारी आरती उतारे
जै जै जी धुनि था करनि)

मिठिड़े बाबल साई अमां जी सदाई जै ॥